

Ummæli
Niels Uni Dam
nielsuni@sosialurin.fo

Gestir hava seinastu árin spælt heyst konsertir í Keypmanna-havn. Í fjør og fyrra árið var tað í sambandi við AME tiltøkini og pallurin var Vega. Men í ár var tað ovasta hæddin á Norður Bryggjuni, ið var karmur um Gestir, ið vitjaðu leygarkvøldið. Hóast Gestir í ár vóru einsamallir á spæliskránni, so var rættiliga fitt av fólki savnað á gamla pakkhusloftinum. Stólarøðini, ið vanligu geva rúminum ein eitt sindur stirvnan dām vóru burtur, og í staðin stóðu stólar úti við veggin, nøkur borð stóðu mitt í rúminum, og annars var gólvíð tómt framman fyri pallin. Um ætlanin var at skapa eina standi konsert, so miseydnaðist tað. Tí fólk setti seg beint á gólvíð. Men til hesa konsertina tyktist hetta hóskaði og stólarøðini høvdu verið ov reglulig til heitu og inniligu upplivingina, ið konsertin gjørdist

TVEIR SAMLEIKAR
Konsertin var býtt í tvey sett. Eg skilti á trummuleikaranum Jógván Andreas á Brúnni, at hetta var ikki upprunaliga ætlanin hjá bólkinum, men at fyrireikararnir høvdu kravt, at teir høvdu ein steðg. Hvussu er og ikki, so tyktist steðgurin sera hóskaði, og settini tyktust eisini at hava hvør sín samleika.
Í fyrra settinum spældu strúkararnir Angelika og Tóri ein stór-an leiklut, lógini vóru sum heild heldur friðarligari enn lógini í seinna setto. Tað var merkisvert hvussu væl bólkurin spældi. Hetta vísti veruliga tí stóru menningina Gestir eru farin í gjøgnum, bæði hvør tónleikari í sær og sum bólkur, hetta síðan bólkurin kom fram á føroyska tónleikapallinum.

KNÚT TRAÐKAÐI Í KARAKTER
Strúkararnir lyftu lógini og gjørdu tey uppafstur meira innilig. Men bólkurin vísti eisini, at hann dugdi at larma hetta kom til sjónar í larmuttum pettum, t.d í Úr undirgrundini, ið var tað fyrsta lagið, har Knút Háberg Eysturstein traðkaði ordiliga í karakter, sum vit eru von at síggja hann í eitt nú Marius. Hetta skal ikki síggjast sum kritikkur av spælinum hjá Knúti, ið var gott alt kvøldið, men í Marius er man farin at vænta øgiliga nógv av honum, og í



Á hugnaliga pakkhúsloftinum spældu Gestir eina inniliga konsert
mynd: Símun Jóannesarson



Konsertin við Gestum á Norður Bryggjuni í Keypmannahavn gjørdist ein innilig og heit útferð í ymiskar partar av rokkinum.

Í støðum riggaðu filmklippini aftan fyri bólkin væl

mynd: Símun Jóannesarson

pørtum av konsertini leygar-kvøldið, tyktist hansara leiklutur ikki eins týðningarmikil sum í Marius. Strúkararnir stjólu eitt sindur av hansar toru. Men so í øðrum lögum var Knút sera markantur. Hetta var t.d. galdandi í Úr undirgrundini og í fyrra parti av seinna setti, tá strúkararnir ikki vóru við. Konsertin fekk eina løtu ein eitt sindur punkk-endan dām, og Gestir rokkaðu væl og virðiliga.

STERKT SEINNA SETT
Øll lógini í seinna setti stóðu sterk, nevast kunnu lög sum

Hvørt Fótafet, Synd, Heimloysi, ið vóru sera sterk, og tú sat við eini kenslu av, at í larmutta rokkinum eru Gestir bestir. Tá strúkararnir komu við aftur í seinnu helvt av øðrum setti, sluppu vit endiliga at uppliva strúkararnar villar í villu pettum, hetta hevði eg saknað í støðum. Tó so, henda uppliving gjørdist ikki optimal. Ljóðmaðurin, ið annars gjørdi eitt gott arbeiðið alt kvøldið, gloymdi hvørja ferð at skrúva strúkararnar harðari frá, tá hini ljóðførini fóru at larma, og tí druknaði spæli hjá Angeliku og Tóra fleiri ferðir í larminum.

Konsertin endaði við eini sera góðari útgávu av Burtur frá Toftunum, áðrenn ein rokkútgáva av Døgg varð spæld sum eykalag. Fyrra sett var endað við eini friðarligari útgávu av Døgg, ið Ólavur og strúkararnir spældu einsamøll. Men í eykalagnum varð lagið rokkað, sum ongantíð áður. Tað var inniligt og ógvísligt, og tú vart ikki í iva um, at hetta var endin á konsertini, eitt veruligt brak. Tað taldi tí ikki upp fyri konsertupplivingina, at Ólavur lat seg klappa inn aftur á pallin enn einaferð, har hann framførði eitt av sínum gomlu lögum.

STÓRT FJØLBROYTNI
Samanumtikið var konsertin sera fjølbroytt. Hon skiftið millum tað inniliga, tað gandakenda og tað ógvísliga og larmanandi og Gestir meistraðu alt.
Visuelt er bólkurin vorðin nógv meira úteftir vendur, og tú verður nú drigin við sum áskoðari. Á konsertini leygarkvøldið koyrði filmur á lørifti aftan fyri bólkin. Hesin riggaði í støðum væl, men tyktist í stóran mun ikki at hava so nógv uppá seg.



Strúkararnir lyftu ljóðmyndina og skaptu stemning
mynd: Símun Jóannesarson



Mitt í rúminum vóru borð sett upp, har áhoyarin kundi síta og njóta okkurt drekkandi
mynd: Símun Jóannesarson